



ആകാശവാണി, തിരുവനന്തപുരം  
പ്രാദേശിക വാർത്തകൾ

TIME: 12.30 PM

DATE: 28-03-2024

പ്രധാനവാർത്തകൾ

- 1) കേരളം ഉൾപ്പെടെ രണ്ടാംഘട്ടത്തിൽ വോട്ടെടുപ്പ് നടക്കുന്ന സംസ്ഥാനങ്ങൾക്കുള്ള തെരഞ്ഞെടുപ്പ് വിജ്ഞാപനം പുറത്തിറങ്ങി.
- 2) സംസ്ഥാനത്ത് ആദ്യ ദിനം പത്രിക സമർപ്പിച്ച് കൊല്ലം, കാസർകോട് മണ്ഡലങ്ങളിലെ സ്ഥാനാർത്ഥികൾ.
- 3) അന്ത്യ അത്താഴ സ്തുരണയിൽ ഇന്ന് പെസഹാ വ്യാഴം. സംസ്ഥാനത്തെ ക്രൈസ്തവ ദേവാലയങ്ങളിൽ കാൽകഴുകൽ ശുശ്രൂഷയും പ്രാർത്ഥനാ ചടങ്ങുകളും പുരോഗമിക്കുന്നു.
- 4) മഹാത്മാ ഗാന്ധി ദേശീയ ഗ്രാമീണ തൊഴിലുറപ്പ് പദ്ധതിയുടെ വേതനം പുതുക്കി. ഏപ്രിൽ ഒന്ന് മുതൽ പ്രാബല്യം.
- 5). ഗവേഷണ പ്രവേശനത്തിനുള്ള മാനദണ്ഡം പരിഷ്കരിച്ച് യു.ജി.സി. നെറ്റ് സ്റ്റോർ മാനദണ്ഡമാക്കാൻ സർവകലാശാലകൾക്ക് നിർദ്ദേശം.
- 6) ഐപിഎൽ ക്രിക്കറ്റിൽ ഇന്ന് രാജസ്ഥാൻ റോയൽസ്, ഡൽഹി ക്യാപിറ്റൽസിനെ നേരിടും .

\*\*\*\*\*

**തെരഞ്ഞെടുപ്പ് വിജ്ഞാപനം**

കേരളം ഉൾപ്പെടെ രണ്ടാംഘട്ടത്തിൽ വോട്ടെടുപ്പ് നടക്കുന്ന സംസ്ഥാനങ്ങളിലേക്കുള്ള തെരഞ്ഞെടുപ്പ് വിജ്ഞാപനം പുറത്തിറങ്ങി. സംസ്ഥാനത്തെ 20 മണ്ഡലങ്ങൾ ഉൾപ്പെടെ 98 മണ്ഡലങ്ങളിൽ ഏപ്രിൽ 26 ന് തെരഞ്ഞെടുപ്പ് നടക്കും. സംസ്ഥാനം പത്രികാ സമർപ്പണത്തിന് പൂർണ്ണ സജ്ജമെന്ന് തെരഞ്ഞെടുപ്പ് ഓഫീസർ സഞ്ജയ് കുമാർ അറിയിച്ചു. 20 ലോക്സഭാ മണ്ഡലങ്ങളിലെ റിട്ടേണിംഗ് ഓഫീസർമാർക്കു മുമ്പാകെയാണ് പത്രിക സമർപ്പിക്കേണ്ടത്. ഏപ്രിൽ നാല് വരെ, എല്ലാ ദിവസവും രാവിലെ 11 മുതൽ വൈകിട്ട് മൂന്നു വരെ പത്രിക സ്വീകരിക്കും. ഏപ്രിൽ നാലാണ് അവസാന തീയതി. സൂക്ഷ്മ പരിശോധന ഏപ്രിൽ അഞ്ചിന് നടക്കും. ഏപ്രിൽ എട്ട് വരെ പത്രിക പിൻവലിക്കാം. അതിനിടെ ആദ്യഘട്ട ലോക്സഭാ തെരഞ്ഞെടുപ്പിനുള്ള നാമ നിർദ്ദേശ പത്രികകളുടെ സൂക്ഷ്മ പരിശോധന ഇന്ന് ആരംഭിച്ചു. 102 മണ്ഡലങ്ങളിലേക്കാണ് ആദ്യഘട്ടത്തിൽ തെരഞ്ഞെടുപ്പ് നടക്കുന്നത്.

\*\*\*\*\*

**കൊല്ലം- പത്രികാസമർപ്പണം**

സംസ്ഥാനത്ത് ലോക്സഭാ തിരഞ്ഞെടുപ്പിലേക്കുള്ള നാമനിർദ്ദേശപത്രിക സമർപ്പണം ആരംഭിച്ചു. കൊല്ലം ലോക്സഭാ മണ്ഡലത്തിൽ ഇടതുമുന്നണി സ്ഥാനാർത്ഥിയായി ശ്രീ എം മുകേഷ് ആണ് ആദ്യമായി നാമനിർദ്ദേശ പത്രിക നൽകിയത്. വരണാധികാരിയായ കളക്ടർ എൻ ദേവിദാസിന് മുൻപാകെയാണ് അദ്ദേഹം നാമനിർദ്ദേശപത്രിക സമർപ്പിച്ചത്. രണ്ട് സെറ്റ് പത്രികയാണ് സമർപ്പിച്ചത്. മന്ത്രി കെ. എൻ. ബാലഗോപാൽ ഉൾപ്പെടെയുള്ള നേതാക്കൾ

---

ഒപ്പമുണ്ടായിരുന്നു. കാസർഗോഡ് എൻ.ഡി.എ സ്ഥാനാർത്ഥി എം എൽ അശ്വിനി പത്രിക സമർപ്പിച്ചു. കളക്ടർ ശ്രീ കെ ഇമ്പശേഖർ പത്രിക സ്വീകരിച്ചു.

\*\*\*\*\*

**തിരുവനന്തപുരം തിരഞ്ഞെടുപ്പ് - (ഇൻട്രോ)**

തലസ്ഥാന ജില്ലയിൽ തിരഞ്ഞെടുപ്പ് പ്രചാരണം സജീവമായി തുടരുന്നു. മൂന്ന് മുന്നണികളുടെയും സ്ഥാനാർത്ഥികൾ ഇന്ന് തിരുവനന്തപുരം ലോക് സഭാ മണ്ഡലത്തിലെ വിവിധയിടങ്ങളിൽ പര്യടനം നടത്തും. വിശദാംശങ്ങളുമായി ആകാശവാണി തിരുവനന്തപുരം ജില്ലാ പ്രതിനിധി രെജു കോലിയക്കോട്....

(വോയിസ്.....)

\*\*\*\*\*

**തിരഞ്ഞെടുപ്പ് - അവധി**

ലോക് സഭാ തിരഞ്ഞെടുപ്പിന്റെ വോട്ടെടുപ്പ് ദിനമായ ഏപ്രിൽ 26- ന് സംസ്ഥാനത്ത് പൊതു അവധി പ്രഖ്യാപിച്ചു. സർക്കാർ ഓഫീസുകൾ, വിദ്യാഭ്യാസ സ്ഥാപനങ്ങൾ എന്നിവയ്ക്ക് അവധി ബാധകമാണ്. വാണിജ്യ സ്ഥാപനങ്ങൾക്ക് ശമ്പളത്തോടെയുള്ള അവധിയായിരിക്കും.

\*\*\*\*\*

**മലപ്പുറം, മണ്ഡലങ്ങളിലൂടെ - (ഇൻട്രോ)**

നാമനിർദ്ദേശ പത്രികാ സമർപ്പണം കൂടി ആരംഭിച്ചതോടെ അന്തരീക്ഷ താപനിലയ്ക്കൊപ്പം മലപ്പുറം മണ്ഡലത്തിലെ തിരഞ്ഞെടുപ്പ് ചൂടും വർദ്ധിക്കുകയാണ്. അത്യുഷ്ണത്തെ അവഗണിച്ച് സ്ഥാനാർത്ഥികൾ പ്രചാരണം ഊർജിതമാക്കി.

---

മലപ്പുറം മണ്ഡലത്തിലെ തെരഞ്ഞെടുപ്പ് വിശേഷങ്ങളുമായി  
ആകാശവാണി മലപ്പുറം ജില്ലാ പ്രതിനിധി എം സുരേഷ് ബാബു...  
(ഹോൾഡ് വോയ്സ്)

\*\*\*\*\*

### ലക്ഷദ്വീപ്

ലക്ഷദ്വീപ് പാർലമെന്റ് നിയോജക മണ്ഡലത്തിൽ നാമനിർദ്ദേശപത്രികകളുടെ സൂക്ഷമ പരിശോധന അവസാനിച്ചു. റിട്ടേണിംഗ് ഓഫീസർ കൂടിയായ കലക്ടർ അർജുൻ മോഹൻറെ അധ്യക്ഷതയിൽ കവരത്തി സെക്രട്ടറിയേറ്റ് കോൺഫ്രൺസ് ഹാളിൽ ചേർന്ന യോഗത്തിൽ സ്ഥാനാത്ഥികൾ സന്നിഹിതരായിരുന്നു. NCP ശരത് പവാർ പക്ഷ സ്ഥാനാത്ഥിയും നിലവിലെ MP യുമായ മുഹമ്മദ് ഫൈസൽ, കോൺഗ്രസ്സ് സ്ഥാനാത്ഥി ഹംദുള്ളാ സെയ്ദ് BJP പിന്തുണയുള്ള NCP അജിത് പവാർ പക്ഷ സ്ഥാനാത്ഥി യൂസഫ് സഖാഫി, സ്വതന്ത്ര സ്ഥാനാത്ഥിയായി K .Koya എന്നീ 4 സ്ഥാനാത്ഥികളാണ് നാമനിർദ്ദേശ പത്രിക സമർപ്പിച്ചിരിക്കുന്നത്.

\*\*\*\*\*

### തൊഴിലുറപ്പ്

മഹാത്മാ ഗാന്ധി ദേശീയ ഗ്രാമീണ തൊഴിലുറപ്പ് പദ്ധതിയുടെ വേതനം പുതുക്കി. കേരളത്തിലെ തൊഴിലാളികളുടെ നിരക്ക് നിലവിലുള്ള 333 രൂപയിൽ നിന്ന് 346 രൂപയായി. 13 രൂപയാണ് വർദ്ധന. ഹരിയാനയിൽ 374 രൂപയും ഗോവയിൽ 356 രൂപയും കർണാടകയിൽ 349 രൂപയും പഞ്ചാബിൽ 322 രൂപയും ആയിരിക്കും പുതുക്കിയ വേതനം. ഏപ്രിൽ 1 മുതൽ ഈ വിജ്ഞാപനം പ്രാബല്യത്തിൽ വരുമെന്ന് ഗ്രാമവികസന മന്ത്രാലയം അറിയിച്ചു.

\*\*\*\*\*

**നെറ്റ്**

2024-2025 അക്കാദമിക വർഷം മുതൽ ഗവേഷണ പ്രവേശനത്തിനുള്ള മാനദണ്ഡം പരിഷ്കരിച്ച് യു.ജി.സി. പിഎച്ച്ഡി പ്രോഗ്രാമുകളിലേക്കുള്ള പ്രവേശനത്തിന് സ്വന്തം പ്രവേശന പരീക്ഷകൾക്ക് പകരം നെറ്റ് സ്കോർ ഉപയോഗിക്കാൻ രാജ്യത്തെ സർവകലാശാലകൾക്കും ഉന്നത വിദ്യാഭ്യാസ സ്ഥാപനങ്ങൾക്കും യൂണിവേഴ്സിറ്റി ഗ്രാന്റ് റ്റ് സ് കമ്മീഷൻ നിർദ്ദേശം നൽകി.

\*\*\*\*\*

**പെസഹാ വ്യാഴം - 1**

ഇന്ന് പെസഹാ വ്യാഴം. കുരിശുമരണം വരിക്കും മുൻപ് യേശു, ശിഷ്യന്മാരുടെ കാലുകൾ കഴുകിയതിന്റെയും അവർക്കൊപ്പം അന്ത്യ അത്താഴം കഴിച്ചതിന്റെയും ഓർമ്മ പുതുക്കുന്ന ദിനം. സംസ്ഥാനത്തെ ക്രൈസ്തവ ദേവാലയങ്ങളിൽ പ്രത്യേക പ്രാർത്ഥനാ ചടങ്ങുകളും കാൽകഴുകൽ ശുശ്രൂഷയും നടന്നു. സിറോ മലബാർ സഭാ തലവനും മേജർ ആർച്ചു ബിഷപ്പുമായ റാഫേൽ തട്ടിൽ ഇരിങ്ങാലക്കുട താഴേക്കാട് സെൻറ് സെബാസ്റ്റ്യൻസ് മേജർ ആർക്കി എപ്പിസ്കോപ്പൽ പള്ളിയിൽ കാൽകഴുകൽ ശുശ്രൂഷയ്ക്ക് നേതൃത്വം നൽകി.

\*\*\*\*\*

**പെസഹാ വ്യാഴം - വയനാട്**

വയനാട് മാനന്തവാടി രൂപത ബിഷപ്പ് മാർ ജോസ് പൊരുന്തോടും കണിയാരം കത്തീഡ്രൽ ദേവാലയത്തിലും ബത്തേരി ബിഷപ്പ് ഡോ: ജോസഫ് മാർ തോമസ് സുൽത്താൻബത്തേരി സെൻറ് മേരീസ് കത്തീഡ്രൽ ദേവാലയത്തിലും കാൽകഴുകൽ ശുശ്രൂഷയ്ക്ക് നേതൃത്വം നൽകി.

---

വിശദാംശങ്ങളുമായി ആകാശവാണി  
വയനാട് ജില്ലാ പ്രതിനിധി അരുൺ വിൻസെന്റ്  
(വോയിസ്.....)

\*\*\*\*\*

**പെസഹാ വ്യാഴം - 2**

പെസഹ വ്യാഴത്തിനോടനുബന്ധിച്ച് തലശ്ശേരി സെൻറ് ജോസഫ് ദേവാലയത്തിൽ നടന്ന കാൽ കഴുകൽ ശുശ്രൂഷയ്ക്ക് തലശ്ശേരി അതിരൂപത ആർച്ച് ബിഷപ്പ് മാർ ജോസഫ് പാംബ്ബാനി നേതൃത്വം നൽകി. അഹന്തയെ എളിമ കൊണ്ട് നേരിടുകയാണ് വേണ്ടതെന്ന് അദ്ദേഹം പറഞ്ഞു. ലത്തീൻ സഭാ വരാഷുഴ അതിരൂപതാ ആർച്ച് ബിഷപ്പ് ജോസഫ് കളത്തിപ്പറമ്പിൽ വൈകിട്ട് എറണാകുളം സെൻറ് ഫ്രാൻസിസ് അസീസി കത്തീഡ്രലിൽ കാൽ കഴുകൽ ചടങ്ങ് നടത്തും. ഓർത്തഡോക്സ്-യാക്കോബായ പള്ളികളിൽ ഉച്ചയ്ക്ക് ശേഷമാണ് പ്രത്യേക പ്രാർത്ഥനാ ചടങ്ങുകൾ. തിരുവനന്തപുരം സെന്റ് മേരീസ് കത്തീഡ്രലിൽ കർദ്ദിനാൾ മാർ ബസേലിയോസ് ക്ലീമിസ് കാതോലിക്ക ബാവ നേതൃത്വം നൽകും. പാളയം സെൻറ് ജോസഫ് കത്തീഡ്രലിൽ ആർച്ച് ബിഷപ്പ് തോമസ് ജെ.നെറ്റോ മുഖ്യ കർമ്മികത്വം വഹിക്കും.

\*\*\*\*\*

**താപനില**

താപനില ഉയരുന്നതിനാൽ സംസ്ഥാനത്ത് ഇന്ന് ഒൻപത് ജില്ലയിൽ മഞ്ഞ ജാഗ്രത. കൊല്ലം, പാലക്കാട് ജില്ലകളിൽ 39 ഡിഗ്രി വരെയും, തൃശൂരിൽ 38 ഡിഗ്രി വരെയും പത്തനംതിട്ട, കണ്ണൂർ ജില്ലകളിൽ 37 ഡിഗ്രി വരെയും കോട്ടയം, കോഴിക്കോട്, മലപ്പുറം, കാസർകോട് ജില്ലകളിൽ 36 ഡിഗ്രി വരെയും താപനില

---

ഉയരാൻ സാധ്യതയുണ്ട്. വ്യാഴാഴ്ച തിരുവനന്തപുരം മുതൽ തൃശൂർ വരെ ജില്ലകളിൽ ഒറ്റപ്പെട്ട നേരിയ മഴയ്ക്ക് സാധ്യതയുണ്ട്.

\*\*\*\*\*

### കാട്ടാന ആക്രമണം - വയനാട്

വയനാട് മേപ്പാടി കാടശ്ശേരി പരപ്പൻപാറയിൽ കാട്ടാനയുടെ ആക്രമണത്തിൽ ഒരു സ്ത്രീ കൊല്ലപ്പെട്ടു. പരപ്പൻപാറ കോളനിയിലെ സുരേഷിന്റെ ഭാര്യ മിനി ആണ് മരിച്ചത്. കാടിനുള്ളിൽ തേൻ ശേഖരിക്കാൻ പോയപ്പോൾ ആണ് സംഭവം. മേപ്പാടിയിൽ നിന്നും നിലമ്പൂരിൽ നിന്നും വനംവകുപ്പ് ഉദ്യോഗസ്ഥർ പ്രദേശത്തേക്ക് തിരിച്ചു.

\*\*\*\*\*

### ഐപിഎൽ

ഐപിഎൽ ക്രിക്കറ്റിൽ ഇന്ന് രാജസ്ഥാൻ റോയൽസ്, ഡൽഹി ക്യാപിറ്റൽസിനെ നേരിടും . ജയ്‌പൂരിലെ സവായ് മാണ്സിങ് സ്റ്റേഡിയത്തിൽ രാത്രി 7.30 നാണ് മത്സരം . ഇന്നലെ നടന്ന മത്സരത്തിൽ മുംബൈ ഇന്ത്യൻസിനെ 31 റൺസിന് സൺറൈസെഴ്സ് ഹൈദരാബാദ് പരാജയപ്പെടുത്തിയിരുന്നു. ഐപിഎല്ലിൽ ഒരു ടീമിന്റെ ഏറ്റവും ഉയർന്ന സ്കോർ ആയ 277 റൺസ് നേടിയായിരുന്നു സൺറൈസെഴ്സിന്റെ ജയം.

\*\*\*\*\*

### ഗുരുവായൂർ ക്ഷേത്രനട

സ്കൂൾ അവധിക്കാലം തുടങ്ങുന്ന ഇന്നു മുതൽ മേയ് 31 വരെ ഗുരുവായൂർ ക്ഷേത്രനട വൈകിട്ട് ഒരു മണിക്കൂർ നേരത്തെ മൂന്നരയ്ക്ക് തുറക്കും. തിരക്ക് കണക്കിലെടുത്താണിത്. മൂന്നരയ്ക്ക് നട തുറന്ന ഉടനെ ശീവേലിയും നടക്കും.

\*\*\*\*\*

**ഗതാഗത ക്രമീകരണം**

സ്റ്റാർട്ട് സിറ്റി റോഡ് നിർമ്മാണവുമായി ബന്ധപ്പെട്ട് ഞായറാഴ്ച വരെയുള്ള ദിവസങ്ങളിൽ തിരുവനന്തപുരം ആൽത്തറ ജംഗ്ഷൻ മുതൽ വിമെൻസ് കോളേജ് ജംഗ്ഷൻ വരെയുള്ള റോഡിൽ വാഹനഗതാഗതം അനുവദിക്കില്ലെന്ന് അധികൃതർ അറിയിച്ചു.

\*\*\*\*\*

**ഓഹരി + സ്വർണ്ണം**

രാജ്യത്തെ ഓഹരി വിപണികളിൽ നേട്ടം. ബോംബെ ഓഹരി സൂചിക സെൻസെക്സ് 754 പോയിന്റ് നേട്ടത്തിൽ 73,749- ലും ദേശീയ ഓഹരി സൂചിക നിഫ്റ്റി 237 പോയിന്റ് നേട്ടത്തിൽ 22,360- ലും വ്യാപാരം പുരോഗമിക്കുന്നു. സ്വർണവിലയിൽ വർധന. പവൻ 280 രൂപ ഉയർന്ന് 49,360 രൂപയും ഗ്രാമിന് 35 രൂപ ഉയർന്ന് 6,170 രൂപയുമാണ് ഇന്നത്തെ വില.

\*\*\*\*\*  
\*\*\*\*\*  
\*\*\*\*\*